

20100911629

ВЛАДА НА РЕПУБЛИКА МАКЕДОНИЈА

Врз основа на член 50 став 3 од Законот за заштита и спасување („Службен Весник на Република Македонија“ бр.36/04, 49/04 и 86/08) Владата на Република Македонија, на седницата одржана на 29.06.2010 година, донесе

УРЕДБА ЗА СПРОВЕДУВАЊЕ НА МЕРКАТА ЗАШТИТА И СПАСУВАЊЕ ОД ПОПЛАВИ

I. ОПШТИ ОДРЕДБИ

Член 1

Со оваа уредба се уредува спроведувањето на мерката заштита и спасување од поплави во рамките на единствениот систем за заштита и спасување.

Планирањето и подготвувањето на активностите за спроведување на заштитата и спасувањето од поплави се врши од страна на органите на државната управа, органите на единиците на локалната самоуправа, јавните претпријатија, установи, служби и трговските друштва, во рамките на нивните надлежности (во натамошниот текст: задолжени субјекти).

Член 2

Заштитата и спасувањето од поплави опфаќа регулирање на водотеците, изградба на заштитни објекти, одржување и санирање на оштетените делови на заштитните објекти, набљудување и извидување на состојбите на водотеците и високите брани, заштитните објекти и околината, обележување на висинските коти на плавниот бран, навремено известување и тревожење на населението во загрозените подрачја, спроведување на евакуација на населението и материјалните добра од загрозеното подрачје, обезбедување на премин и превоз преку вода, спасување на загрозените луѓе на вода и под вода, црпење на водата од поплавените објекти и извлекување на загрозените и настраданите, обезбедување на населението во поплавените подрачја со основните услови за живот и учество во санирање на последиците предизвикани од поплавата.

II. ПЛАНИРАЊЕ И ПОДГОТВУВАЊЕ НА ЗАШТИТАТА И СПАСУВАЊЕТО ОД ПОПЛАВИ

Член 3

Заштитата и спасувањето од поплави опфаќа планирање и подготвување на активности за спроведување на заштитата и спасувањето од поплави.

а) Планирање на заштита и спасување од поплави

Член 4

Планирањето на заштита и спасување од поплави опфаќа процена на можните загрозувања на населението, материјалните добра и животната средина од поплави, утврдување на потребна организација за спроведување на заштита и спасување од поплави и пропишување на стандардна оперативна процедура за спроведување на заштитата и спасувањето од поплави.

Планирањето на заштита и спасување од поплави се остварува во рамките на интегралното планирање за заштита и спасување како посебен документ во плановите.

Член 5

Во рамките на планирањето се изработуваат плански документи за заштита и спасување од поплави при што се користи:

- водостопанската основа на Република Македонија;
- водостопанската основа на загрозеното подрачје;
- Просторниот план на Република Македонија;
- постојната хидротехничка документација за водотеците, за езерата, за браните, односно акумулациите;
- хидрометеоролошките податоци;
- прогноза за опасноста од појава на поплави и
- документација што за таа цел би се изготвила.

За акумулации, покрај планските документи за заштита и спасување од поплави на став 1 на овој член, се изработуваат и документи за последиците од евентуално рушење на брана и мерки за превентивно делување за заштита и спасување од поплави.

Член 6

Организацијата за спроведување на заштитата и спасувањето од поплави се утврдува согласно плановите за заштита и спасување.

При утврдување на потребната организација за спроведување на заштитата и спасувањето од поплави детално се разработуваат задачите, улогите, функциите, овластувањата и надлежностите на сите задолжените субјекти вклучени во заштитата и спасувањето од поплави, како и задачите, јачината и видот на силите за заштита и спасување.

Член 7

Активностите и постапките учесниците во организираното спроведување на заштитата и спасувањето од поплави ги преземаат согласно стандардните оперативни процедури донесени од страна на директорот на Дирекцијата за заштита и спасување.

б) Подготвување на активности за спроведување на заштита и спасување од поплави

Член 8

Подготвувањето на активностите за спроведување на заштита и спасување од поплави опфаќа организациски и оперативни мерки и постапки со кои се обезбедуваат потребните предуслови за спроведување на планираните активности за спроведување на заштитата и спасувањето од поплави.

За реализација на активностите и мерките од став 1 на овој член, задолжените субјекти кои ја спроведуваат заштитата и спасувањето од поплави во рамките на развојното и оперативно планирање предвидуваат:

- персонално пополнување на силите за заштита и спасување кои ќе учествуваат во спроведување на мерката;
- обезбедување на материјални ресурси за потребите за заштита и спасување од поплави;
- проверка, тековно одржување и сервисирање на обезбедените материјални ресурси,
- едукација, обука, тренинг и вежби и
- склучување на потребни договори за извршување на одредени задачи и активности.

Член 9

Задолжените субјекти во подготвувањето на активностите за успешно и ефикасно спроведување на заштитата и спасувањето од поплави ги спроведуваат планираните активности од член 8 став 2 од оваа уредба и стандардните оперативни процедури.

III. СПРОВЕДУВАЊЕ НА ЗАШТИТА И СПАСУВАЊЕ ОД ПОПЛАВИ

Член 10

Во спроведувањето на заштита и спасување од поплави задолжените субјекти и силите за заштита и спасување ги исполнуваат задачите и должностите утврдени во плановите за заштита и спасување според стандардните оперативни процедури.

Член 11

Спроведувањето на заштитата и спасувањето од поплави опфаќа активности во функција на превенција и оперативни функции.

а) Активности во функција на превенција

Член 12

Во функција на превенција, задолжените субјекти за спроведување на заштита и спасување од поплави ја воспоставуваат потребната организација од членовите 5 и 6 на оваа уредба.

Во рамките на активностите од став 1 на овој член, задолжените субјекти ги обезбедуваат потребните персонални и материјални ресурси за функционирање во сопствената организација, спроведуваат едукација, обука и вежби со персоналот на задолжените субјекти и силите за заштита и спасување, ги почитуваат и ги спроведуваат техничките прописи, норми и процедури за користење на постројките, инсталациите и опремата, ги одржуваат и сервисираат материјалните средства, наменети за заштита и спасување од поплави и ги склучуваат потребните договори утврдени со Законот.

Член 13

Заради превенција се воспоставуваат следните мерки и активности:

- се определуваат водостопанските, електростопанските, комуналните, хидрометеоролошките и други објекти и постројки што можат да послужат во заштита и спасување од поплави и се прецизира нивната улога и функција, се означуваат нивните локации и правните субјекти кои управуваат со нив;
- се определуваат местата и бреговите на водотекот, акумулацијата или езерото каде што најчесто се јавуваат излевања на водата и за тие места се предвидуваат најпотребни хидротехнички и други заштитни работи и мерки за брзо спречување на излевањето;
- кај регулираните водотеци, се определуваат слабите места на насипите или утврдените брегови и се изготвува техничка документација за брзо санирање на тие места;
- кај нерегулираните водотеци, во зависност од материјалните добра што треба да се заштитиуваат од поплавите, се определуваат одбранбените линии кои во зависност од нивната должина и конфигурацијата на теренот се делат на делници и сектори;
- по делници, односно сектори на загрозеното подрачје, се определуваат места каде ќе се депонира потребниот заштитен материјал;
- за да се спречат поголеми штети во низ водните делови од подрачјето, се определуваат простори за привремено задржување на излеаните води во низ водните делници или сектори и за тие простори се преземаат потребни активности;

- се обезбедуваат врски меѓу делниците и секторите во загрозеното подрачје и врски со силите за заштита и спасување;
- се преземаат активности и мерки на објектите во и покрај коритата и бреговите на водотекот (мостови, подолжни и попречни насипи на патиштата, железничките пруги и др.), кои со своето постоење го попречуваат течењето на големите води;
- се преземаат активности и мерки за одржување на заштитните објекти и
- изведба на информатички систем за далечинско набљудување и управување со акумулациите од хидротехничките објекти (темелни испусти, зафати и сл.).

б) Оперативни функции

Член 14

Задолжените субјекти за спроведување на заштитата и спасувањето од поплави во рамките на оперативните функции спроведуваат активности и мерки во случај на непосредна опасност, за време на траење на опасноста и за отстранување на последиците.

Член 15

Мерки и активности за заштита и спасување од поплави се преземаат:

- пред да настане поплавата, кога водостоите во водотеците, акумулациите или езерата, односно количествата на протечните води се во границите на нормална состојба, нема излевање на вода надвор од нивните корита, а хидрометеоролошките прогнози не навестуваат надоаѓање на поголеми води;
- за време на непосредна опасност од поплави - кога водостоите на водотеците, акумулациите или езерата го достигнале критичното ниво на определените профили односно места, а хидролошките прогнози навестуваат надоаѓање на поголеми води;
- за време додека трае поплавата - кога водостоите во водотеците, акумулациите или езерата го надминале критичното ниво на еден или повеќе од определените профили, односно места и започнало излевање на водата надвор од нивните корита, или кога се појавуваат знаци за уривање на насипи и на други заштитни објекти, поради што може да се излеат значителни количини на вода во загрозеното подрачје, а хидролошките прогнози навестуваат за натамошно надоаѓање на големи води и
- кога е прогласена непосредна опасност од уривање на брана, или се урнала брана која што се наоѓа во, или возводно од загрозеното подрачје.

б-1) Активности и мерки во случај на непосредна опасност

Член 16

Во случај на непосредна опасност од поплави се преземаат следните активности и мерки:

- се утврдуваат водостоите и протоците на вода во водотеците, односно водостоите во акумулациите и во езерата на определените профили, односно места и се прогласува состојба на непосредна опасност од поплави;
- за определените објекти и постројки што ќе служат за заштита и спасување од поплави се утврдува начинот на извршување на нивната функција и се врши празнење или сопирање на испуштањето на водата од низводни акумулации кои што имаат непосредно влијание на загрозеното подрачје;
- се следи и известува за промените на водостоите и нивоата на акумулациите и езерата на определените профили, односно места;
- се отстрануваат објектите што го попречуваат течењето на надојдените води;
- се воспоставува и активира системот за врски помеѓу силите за заштита и спасување;
- се преземаат и други активности и мерки на соодветно настаната состојба на теренот.

б-2) Активности и мерки за време траење на опасноста

Член 17

За време на траење на опасноста од поплавата, задолжените субјекти за спроведување на заштитата и спасувањето од поплави ги спроведуваат следните активности и мерки:

- ги насочуваат и координираат самозащитните активности на населението;
- учествуваат во спроведување на заштита и спасување од поплави со силите за заштита и спасување, механизацијата и транспортните средства по делници, односно сектори;
- во зависност од водостојот во водотекот, акумулацијата или езерото, односно количината на вода што може да се излие надвор од коритата, односно од одбранбените линии, се преземаат активности и мерки за спроведување на заштитата и спасувањето од поплави и се евакуира населението и материјалните добра од загрозеното подрачје;
- во поплавените подрачја се обезбедува премин и превоз преку вода, спасување на загрозените луѓе на вода и под вода, црпење на водата од поплавените објекти и извлекување на загрозените и настраданите;
- се врши празнење или сопирање на испуштањето на вода од узводните хидроаккумуляции и активирање на други објекти и постројки предвидени да служат за заштита од поплави;
- обезбедување на персонални и материјални ресурси;
- се преземаат и други активности и мерки за поуспешна заштита од поплави.

Член 18

За време на опасност од рушење на брана се врши навремено известување и тревожење на населението во загрозеното подрачје, се спроведува евакуација на населението и материјалните добра на релативно побезбедни простори.

б-3) Активности и мерки во отстранување на последиците

Член 19

Во отстранувањето на последиците задолжените субјекти кои учествуваат во спроведување на заштита и спасување од поплави преземаат мерки и активности за санирање на состојбата и намалување на настанатите загуби и штети кај населението, санирање на оштетените делови на заштитните објекти и другите материјалните добра и животната средина.

Член 20

Раководниот персонал во задолжените субјекти и командниот персонал на силите за заштита и спасување, врз основа на водената евиденција за спроведување на активностите за заштита и спасување од поплави најдоцна четири часа по завршувањето на активностите, го анализираат и изработуваат извештајот за своето учество во спроведување на заштитата и спасувањето од поплави.

Извештајот за извршената анализа и евиденцијата за употребата на службите и силите за заштита и спасување во случај на непосредна опасност, за време на траење на опасноста и во отстранување на последиците од страна на раководниот персонал во задолжените субјекти се доставува до Дирекцијата за заштита и спасување најдоцна два дена по завршувањето на активностите.

IV. ПРЕОДНИ И ЗАВРШНИ ОДРЕДБИ

Член 21

Со денот на влегувањето во сила на оваа уредба престанува да важи Уредбата за спроведување на заштита и спасување од поплави ("Службен весник на Република Македонија" бр. 93/05).

Член 22

Оваа уредба влегува во сила наредниот ден од денот на објавувањето во „Службен весник на Република Македонија“.

Бр.51-2923/1
29 јуни 2010 година
Скопје

Заменик на претседателот
на Владата на Република
Македонија,
м-р **Зоран Ставрески**, с.р.